



محدث فتویٰ
ISLAMIC RESEARCH COUNCIL

السلام علیکم ورحمۃ اللہ وبرکاتہ

میاں بیوی میں سے کسی کا انتقال ہو جائے تو کیا زوجین کا رشتہ باقی نہیں رہتا؟ کیا متوفی یا متوفیہ کا چہرہ دیکھنا یا مرنے کے بعد ایک دوسرے کو غسل دینا جائز نہیں ہے؟ عموماً ہمارے معاشرے میں انتقال سے طلاق، علیحدگی اور اجنبیت کے واقع ہونے کا جو تصور پایا جاتا ہے اس کی حقیقت کیا ہے؟ اگر دنیا میں ان کے درمیان تفریق ہو جاتی ہے جبکہ وہ دونوں نیک تھے تو پھر قیامت میں وہ دونوں ایک ساتھ رہیں گے یا نہیں؟ قرآن حکیم میں کئی جگہ یہ ہے کہ وہ جوڑے جوڑے جنت میں ہوں گے، اس کا کیا مطلب ہے؟

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ!

الحمد للہ، والصلوة والسلام علی رسول اللہ، أما بعد!

اگر زوجین ایک دوسرے کو غسل دے سکتے ہوں تو چہرہ دیکھنا بالاولیٰ جائز ہے۔ مرد اپنی بیوی کو اور بیوی اپنے شوہر کو غسل دے سکتی ہے۔ اس بارے میں مولانا عزیز زبیدی کا مرتب کردہ فتویٰ ملاحظہ ہو:

خاوند بیوی کا ایک دوسرے کو غسل دینا: اس مسئلہ پر تو اجماع ہے کہ جو شوہر مر جائے تو عورت اسے غسل دے سکتی ہے۔

نقل ابن المنذر وغیرہ الإجماع علی جواز غسل المرأة زوجها

قال الصحیح والی اللہ: وانتھوا علی جواز غسل المرأة زوجها

حضرت صدیق اکبر جب فوت ہوئے تو آپ کی زوجہ محترمہ اسماء بنت عمیس نے صحابہ کی موجودگی میں غسل دیا، پھر باہر نکلیں۔ اور اس کی وصیت خود حضرت ابو بکر نے کی تھی۔

حضرت جابر بن زید نے اپنی بیوی کو وصیت کی تھی کہ وہ انہیں غسل دے۔

حضرت الامویسی کو ان کی اہلیہ نے غسل دیا تھا۔

حضرت عبدالرحمان بن عوف کے صاحبزادے حضرت ابوسلمہ فرماتے ہیں کہ اگر مرد فوت ہو جائے تو اس کی اہلیہ اسے غسل دے۔

حضرت عطاء فرماتے ہیں: بیوی اپنے خاوند کو غسل دے۔

ہاں اس امر میں اختلاف ہے کہ مرد اپنی بیوی کو غسل دے یا نہ؟ احناف اسے جائز نہیں سمجھتے مگر یہ بات محل نظر ہے کیونکہ یہ بات صحیح حدیث کے خلاف ہے۔ رسول اکرم ﷺ نے حضرت عائشہؓ سے فرمایا تھا: اگر تمہارا مجھ سے پہلے انتقال ہو گیا تو میں تمہیں غسل بھی دوں گا اور کفن پہناؤں گا۔،،

حضرت عائشہؓ فرماتی ہیں: اگر وہ بات مجھے پہلے معلوم ہو جاتی جو بعد میں معلوم ہوئی تو آپ ﷺ کو ان کی بیویاں ہی غسل دیتیں۔

حضرت علی نے حضرت فاطمہ الزہرا کو غسل دیا تھا۔ (سنن الدارقطنی: 2/79، المستدرک للحاکم 3/163، 164، یہ قصہ متعدد اسناد سے منقول ہے۔ ان میں سے ایک سند کو حافظ ابن حجر نے حسن کہا ہے۔) (تخصیص الجہیر: 2/327)

حضرت ابن عباس فرماتے ہیں: مرد اپنی بیوی کو غسل دینے کا زیادہ حق رکھتا ہے۔

عبدالرحمن بن الاسود (تابعی) فرماتے ہیں اپنی بیویوں کو میں خود غسل دیا کرتا ہوں، ان کی ماؤں اور بہنوں کو روک دیا کرتا ہوں۔

حسن بصری فرماتے ہیں کہ میاں بیوی ایک دوسرے کو غسل دے سکتے ہیں۔

یہ فتویٰ ”فتاویٰ علمائے حدیث“، جلد پنجم سے لیا گیا ہے اور اس میں اصول حدیث کی چند بحثیں حذف کر دی گئی ہیں۔

یہاں ایک نکتہ اور ملاحظہ ہو۔

کیا موت سے میاں بیوی کا تعلق ہمیشہ ہمیشہ کے لیے ختم ہو جاتا ہے؟

